

Prezident Məsud Pezeşkian: Qonşularla yaxın münasibət qurmaq İranın əsas prioritetlərindəndir

İran Prezidenti xalqlarımıza sakit və rahat həyat yaradılmasının vacibliyini vurğuladı

İran Prezidenti Məsud Pezeşkian Azərbaycan Televiziyasına eksklüziv müsahibəsində Bakıya ilk rəsmi səfərindən, bununla bağlı görüşlərdən, iki qonşu dövlət və xalq arasında sıx əlaqələrin yaradılması zərurətindən danışib, eləcə də bir sıra maraqlı mesajlar verib.

Onun sözlərinə görə, bu səfər dost və qardaş Azərbaycanın Prezidenti İlham Əliyevin rəsmi dəvəti ilə həyata keçirilir: “Biz, həmçinin Azərbaycandakı yaxınlarımızla görüşməkdə maraqlıyıq. Orada özümüzü qərrib hesabləmirik”.

“Sevincimizə və qəmimizə şərik olmuşuq”

Bakıya gəlişinin böyük əhəmiyyət kəsb etdiyini deyən İran Prezidenti bu səfər çərçivəsində iş adamları, sənayeçilər və alimlər Azərbaycandakı tərəfdaşları ilə danışqlar aparacaqlarını, əlaqələri genişləndirməyə çalışacaqlarını qeyd edib: “İki ölkə dərin tarixi, mədəni və mənəvi bağlara malikdir. Biz böyük tarixi bölüşmüşük, amma aramızda sərhəd var. Buna baxmayaraq, şad və çətin günlərimizdə bir-birimizə şərik olmuşuq. Bu mənada, qonşularla yaxın münasibətdə olmaq İranın əsas prioritetlərindən biridir”.

M.Pezeşkian Azərbaycana səfərində, Prezident İlham Əliyevlə görüşündə bu amilin öz təsdiqini tapacağına, xalqlar arasında qardaşlığın bundan sonra daha da möhkəmlənəcəyinə əminliyini bildirdi.

Azərbaycanlı jurnalistin Bakıda müzakirə olunacaq məsələlərin çeşidi ilə bağlı sualına cavabında İran lideri dedi: “İki qonşu, qardaş ölkə nə etməlidir? Malik olduğumuz potensialımız və qabiliyyətimizlə elm, sənaye, ticarət sahələrində yaxın əlaqələr qura bilərik. Qonşular kimi bir-birimizə çox köməyimiz dəyə bilər. İki ölkə arasında sağlam əlaqələrin yaradılması üçün əl-ələ verməli və irəli getməliyik”.

“Bütün sahələr üzrə əməkdaşlıq genişlənəcək”

“Bu taylı, o taylı bir-birimizlə qohumuq və sıx əlaqələrimiz, təmaslar öz töhfəsini verməkdədir. Ona görə bütün yolları açmalıyıq. Biz hər iki xalq üçün sakit və rahat həyat yarada bilərik” – deyərək bildirən M.Pezeşkian növbəti sualın cavabında ikitərəfli əməkdaşlıqla bağlı heç bir məhdudiyyətin nəzərdə tutulmadığını diqqətə çatdırdı. O, parlamentlərarası əlaqələrin, universitetlərarası mübadilələrin genişlənməsini də irəliyə doğru addım sayıla biləcəyini nəzərə çatdırdı: “Səhiyyə sahəsində dava-dərman təchizatı ilə bağlı əməkdaşlıq edə bilərik. Yəni bu sahədə də müsbət əməkdaşlıq üçün imkanlar mövcuddur”.

İki ölkə arasında əməkdaşlığın coğrafiyasının genişlənməsindən danışan İran Prezidenti belə mübadilələrin qarşılıqlı əlaqələrin bütün sahələrdə inkişafına, böyüməsinə səbəb olacağını, ümumi təcrübəni bölüşmənin tərəflərə yalnız fayda gətirəcəyini söylədi.

“Beynəlxalq hüquqa riayət olunması vacibdir”

Azərbaycan-Ermənistan arasında davam edən sülh danışıqlarından, münaqişənin aradan qaldırılmasının vacibliyindən, eləcə də Zəngəzur dəhlizindən söz açan Pezeşkian bu zaman beynəlxalq hüquqa riayət olunmasının vacibliyini qeyd edib: “Bu məsələlər həm Azərbaycanın, həm də Ermənistanın hüquqları əsas götürülərək həll olunmalıdır. Həm də iki ölkə arasında ticarət əlaqələrinin bərpası ilə birbaşa bağlıdır. Azərbaycanla Naxçıvan arasında quru əlaqəsinin yaradılmasına biz təşəbbüs



göstərmişik. Həmin layihə bu gün böyük sürətlə həyata keçirilməkdədir”.

Pezeşkian qeyd edib ki, İran da Azərbaycanın əsas hissəsi ilə Naxçıvan arasında quru əlaqəsinin yaradılmasına şərait yaradıb: “Bu gün bizim köməyimizə ondan ibarətdir ki, Azərbaycanın əsas hissəsi ilə Naxçıvan arasında əlaqənin yaradılmasına təşəbbüs göstərmişik. Layihə bu yaxınlarda həyata keçiriləcək. Azərbaycanın əsas hissəsi ilə Naxçıvan arasında İran ərazisindən keçməklə əlaqənin yaradılmasında heç bir problem olmayacaq”.

“İki ölkənin xalqları üçün dinc və firavan həyat yaradaq”

AzTV əməkdaşının İran Prezidentinə verdiyi suallardan biri də rəsmi Tehranın BMT, İslam Əməkdaşlıq Təşkilatı, BRICS, Şanxay Əməkdaşlıq Təşkilatı kimi beynəlxalq platformalarda Bakıdan gözləntiləri barədə oldu. M.Pezeşkian suala

cavabında qarşılıqlı normal əlaqələr qurulduqdan sonra sadalanan təşkilatlar çərçivəsində yaxın əməkdaşlığı növbəti addım kimi qiymətləndirdi.

Bunun ardınca M.Pezeşkian ölkəsi ilə Azərbaycan arasındakı münasibətlərdən danışarkən qeyd edib ki, Azərbaycan və İran bir-birinə böyük kömək göstərə bilər. İran dövlətinin başçısı jurnalistin ikitərəfli əlaqələrin uğurlu perspektivi üçün nə etməli? Sualını cavablandırarkən qeyd edib ki, Azərbaycanla İran arasında əməkdaşlıq imkanları genişdir: “İki qonşu və qardaş xalq nə etməlidir? Biz ölkələrimiz arasında möhkəm əlaqələr qurmaq üçün bir araya gəlib əməkdaşlıq edə bilərik. Universitetlər arasında əlaqələri inkişaf etdirə, ticarət əlaqələrini müzakirə edə bilərik”.

Qarşılıqlı təmasların əlaqələri gücləndirəcəyini bildirən İİR lideri bu səfərləri asanlaşdırmaq üçün yolların açılmasının vacibliyini önə çəkdi: “Biz bir-birimizə kömək edib hər iki ölkənin xalqları üçün

dinc və firavan həyat yarada bilərik”. Müsahibədə İran Prezidenti Azərbaycana səfərindən məmnunluğunu və iki ölkə arasında möhkəm əlaqələrin qurulmasına, xüsusilə ticarət və sənaye sahələrində birgə layihələrin inkişaf etdirilməsi istiqamətində müsbət addımların atılacağına ümid etdiyini bildirib.

“Bu şeir həyatı əks etdirir”

Jurnalistin “Məhəmmədhüseyn Şəhriyarın şeirlərinə tez-tez müraciət edirsiniz. Bu, sizin üçün duyğularınızın, yoxsa yaratmaq istəyinizin ifadəsidir? Bəs bu məqamda hansı şeirindən bir parça söyləmək istərdiniz?” – sualına cavabında Məsud Pezeşkian Şəhriyarın çox şeirlər yazdığını, amma onların arasında “Heydərbabaya salam” poemasının həyatı olduğu kimi əks etdirdiyini bildirdi. O, ölkəməizə və xalqımıza hörmət əlaməti olaraq Azərbaycan dilində Şəhriyarın “Heydər babaya salam”ından bir parçanı səsləndirdi:

**Heydər baba, kəndin günü batanda,
Uşaqların şamın yeyib yatanda,
Ay buluddan çıxıb qaş-göz atanda,
Bizdən də bir mümkün olsa, yad elə,
Açılmayan ürəkləri şad elə.**

**Qarı nənə gecə nağıl deyəndə,
Külək qalxıb qapı-bacanı döyəndə,
Qurd keçinin səngülüsün yeyəndə,
Mən qayıdıb bir də uşaq olaydım,
Bir gül açıb ondan sonra solaydım.**

Bu şeiri oxuduqdan sonra Azərbaycandakı bacı-qardaşlarına canı-dildən sevgi bəslədiyini dilə gətirən Pezeşkian onlara başucalığı, izzət və mərhəmət arzuladığını bildirdi.

İmran BƏDİRXANLI
XQ